

# ኣብ ከተማ ከለን ናይ ሰማዕታት ኤርትራ ዝተገብረ ጸሎተ ፍትሓት

ዕለተ ሰማዕታት 20ሰነ ዝንበቡ፡-

ዘእስመ ለዓለም፡-	ዘቅዳሴ	ምስባክ፡
ወይርእዩ ኣሕዛብ. . . ፡፡ መዝ. 71	ዕብ. 14:32-ፍጻሜ፡፡	ወሥጋሆሙኒ . . . ፡፡ መዝ. 79
እስመ በእንቲአሁ . . . ፡፡ መዝ. 44	ራእ. 20:1-6	ዮሐ. 12:24-34 ፡፡
ማቴ. 10:16-31	ግብ.ሓዋ. 5:32-ፍጻሜ	

ሰማዕታት ዝበሃሉ ብሓባር ኮነ ብውልቂ ምእንቲ ሓቅን ጽድቅን ምእንቲ ሕዝብን እምነትን ሕይወቶም በጃ ዝወፈዩ መሥዋዕቲ ዝኾኑ እዮም፡፡ ሰብ ኣብ ክንዲ ብጻዩ ንሕይወቱ በጃ ኣጎሊፉ ክህብ ካብዚ ዝዓቢ ፍቕሪ ስለዘዩልቦ፡ ሰማዕታትን ዓቢይ ክብርን ዓሚቕ ፍቕርን ዝታዘ እዩ፡፡ ዮሐ. 15:13

ኣብ ሥጋዊ ሕይወት ኮነ መንፈሳዊ ሕይወት ቀይሕ ደም ከይፈሰስ ፃዕዳ ዓፅሚ ከይተኸስከሰ ብዘይ መሥዋዕቲ ናፅነት ኣይርከብን፡፡ ሃገርካ ኪወርር ሕዝብካ ኬሕስር ሃይማኖትካ ኪቐይር ንዝመጸካ ምክልኻልን ክሳብ ሞት ዝበጽሕ መከራ ምቕባልን ንቡር እዩ፡፡ ኣብ መጽሓፍ መቃብያን ተጻሒፉ ከምዘሎ፡- እቶም ሕዝብ እግዚአብሔር ዕብራውያን ነቲ ንቤት መቐደሶም ዜፍርስ፡ ንሃገሮም ዜብርስ ንነፍሶምን ጥሪቶምን ዜባሳብስ፡ ጸላኢ ተላዒሉ ኣብ ወሰን ምድሮም ናይ ባዕዲ ሠራዊት ከምዝሰፈረ ምስ ርኣዩ ብኸብሪ ንምንባር ወይ ብኸብሪ ንሙማት ወሰኑ፡፡

ምእንቲ ቤት መቐደስ ኣምላኽን ምእንቲ ሃገሮምን ኪዋግኡ ተገደዱ፡፡ ብሓንሳእ ተኣኪቦም ‘ኣ ጐይታ ኣሕዛብ ክድምስሱና መጺኦም ኣለዉ ነቲ ኣሚሞምዎ ዘለዉ’ውን ንሰኻ ትፈልጦ ኢኻ’ እናበሉ ናብ እግዚአብሔር ምስ ጸለዩ፡ ቤት መቐደስና እናፈረስ፡ ሕዝብና እናተደምሰሰ ፈዚዝካ ካብ ምርኣይ ኣብ ውግእ ሙማት ይኃይሽ ኢሎም መለኽት ነፊሖም ተዋግኡ፡፡ ኣብቲ ውግእ ካብ ክልተኡ ወገን ብዙኃት ተወጊኦም ወደቑ፡፡ እቲ ዓወት ግና ናይ ሕዝቢ እግዚአብሔር ዕብራውያን ኮነ፡፡ ነዚ ድጎሪ መሪር ቃልስን ብዙኅ መሥዋዕትን ዝተረኸበ ዓወት ድማ ዝዓነወ ቤት መቐደሶም ሓኒዶምን ቀዲሶምን፡ ተምሳል ዋልታ ምክልኻልን ኣኸሊል ዓወትን ብምግባር ዓመት ዓመት እንዘከሩ ዮብዕልዎ ነበሩ፡፡ (ቀዳማይ መጽሓፈ መቃብያን)

እንሆ ንሕና’ውን በዓለ ሰማዕታት ኤርትራ ኢልና ከነብዕሎ ከሎና ነቲ ብደሞም ዝተረኸበ ዘውዲ ናፅነት እናዘከርና ነፍሳት ከሎም ሰማዕታትና ዕረፍቲ ነፍሲ ንኸህቦም ንእግዚአብሔር ብምምጻን እዩ፡፡ ሰማዕታት ኤርትራ ምእንቲ ፍቕሪ ሃገርን ሕዝብን ሕይወቶም ዘጎሊፉ ስለዝኾኑ ዘለዓለማዊ ዕረፍቲ ክህቦም፡ ነቶም ኣካሎም ዝሠውዑ ኸኣ ምጽንፍዕ ክዕድሎም ንእግዚአብሔር ምልማን ዝግባእ እዩ፡፡ ምኽንያቱ፡ እቲ ዝተዘርወ ኣዕፅምቶም በቲ ዝፈሰሰ ደሞም ጠሊሉ ፍረ ናፅነት ስለዝፈረዩ፡፡

ሓቂ እዩ ሕዝቢ ኤርትራ ኣብ ዝኃለፉ ዓመታት ናፅነት ንምርካብን ንምክባርን ብዙኅ ዕንወትን ሞትን ስንክልናን ስደትን ዝኸትምናን ምክልባትን ገጢምዎ እዩ፡፡ ግና ብምስጋና ብጸሎትን ተቐቢሉ ኪጸናናዕ ከምዘለዎ ክምህረና ከሎ እግዚአብሔር “ንሕዝቢይ ኣጸናንዎ፡ እወ ንሕዝቢይ ኣጸናንዎ ንሕዝቢ ኢየሩሳሌም ኣተባብዕዎም ጸበባኦም ከምዝተወደኦ ኣበሳኦም ከምዝተኃደገ ንገርዎም፡፡” ብምባል የጸናንዓና፡፡ ምጽንፍዕ ብእግዚአብሔር ምዃኑ ሓዋርያ ቅዱስ ጳውሎስ ክገልጽ ከሎ “በቲ ንርእስና ካብ እግዚአብሔር እንጸናንዓሉ፡ . . . ብጸበባና ዘበለ ዜጸናንዓና ንሱ እዩ፡፡” 2ይ ቆሮ. 1:3-5

ስለዚ ነቲ ጸገማትና ዝፈትሖ፡ ካብ ፈተና መዋፅኦ ዝፈጥር፡ ካብ ኃዘንና ዘጸናንዕ እግዚአብሔር ምዃኑ ኣሚንና ንኢድሕድና ክንጸናናዕን ክንተባብዕን ግብእና ክንፍጽምን፡ ከምኡ’ውን ሃገርን ሕዝብን ናጽነቱ ተኸቢሩ፡ ሰላምን ቅሳነትን ኪረክብ ጸሎትን ምህላላን ወትሩ ክግበር ቤተ ክርስቲያን ሓዋርያዊ ምሕጽንታኣ ተቐርብ፡፡

ከሎ ዝከኣሎ እግዚአብሔር ኣምላኽና፡ ነቶም ስለ ሃገሮም ሕይወቶም ዘጎሊፉ ዘለዓለማዊ ዕረፍቲ፡ ነቶም ኣካሎም ዝሠውዑ መንፈሳዊ ኃይሊ፡ ንቤተ ሰባም ድማ ምጽንፍዕ ክህብ ቅዱስ ፍቓዱ ይኸነልና!

ወስብሐት ለእግዚአብሔር  
ካብ ቀሺ ፋኑኤል